

हिन्दी प्रादेशिक समाचार

आकाशवाणी चंडीगढ़

(तिथि 26 जनवरी 2026, समय 1305 (05 मिनट))

राष्ट्र आज 77वां गणतंत्र दिवस मना रहा है। राष्ट्रपति द्रौपदी मुर्मू ने नई दिल्ली में कर्तव्यपथ पर गणतंत्र दिवस समारोह का नेतृत्व किया। समारोह प्रधानमंत्री नरेन्द्र मोदी के राष्ट्रीय समर स्मारक पर जाने के साथ शुरू हुआ। श्री मोदी ने स्मारक पर शहीदों को फूल माला अर्पित कर श्रद्धांजलि दी। राष्ट्रपति द्रौपदी मुर्मू मुख्य अतिथियों यूरोपीय परिषद के अध्यक्ष एंटीनियो कोस्टा और यूरोपीय आयोग की अध्यक्ष उर्सुला फॉन डेर लायन के साथ कर्तव्यपथ पर पहुंची। उन्होंने राष्ट्रीय ध्वज फहराया जिसके बाद राष्ट्रीय गान हुआ और 21 तोपों की सलामी दी गई। राष्ट्रपति मुर्मू ने वायु सेना के ग्रुप कैप्टन शुभांशुशुक्ला को सर्वोच्च वीरता पुरस्कार अशोक चक्र से सम्मानित किया।

हरियाणा में 77वें गणतंत्र दिवस पर राज्य स्तरीय समारोह का आयोजन पंचकूला की परेड ग्राउंड में किया गया, जहां हरियाणा के राज्यपाल प्रोफेसर अशीम कुमार घोष ने राष्ट्रीय ध्वज फहराया व मार्च-पास्ट से सलामी ली। इस अवसर पर प्रतिभागियों ने विभिन्न गतिविधियों एवं कार्यक्रमों का शानदार प्रदर्शन किया। हरियाणा पुलिस के जवानों द्वारा डेयर डेविल शो में बाइक से हैरतअंगेज स्टंट प्रस्तुत किए गए। गणतंत्र दिवस समारोह के दौरान विभिन्न विभागों की जनकल्याणकारी योजनाओं एवं कार्यक्रमों पर आधारित आकर्षक झांकियां भी निकाली गईं। गणतंत्र दिवस समारोह को संबोधित करते हुए राज्यपाल प्रोफेसर अशीम कुमार घोष ने कहा कि आज का दिन भारतवासियों के लिए गौरव का दिन है। उन्होंने संविधान निर्माता बाबा साहिब अम्बेडकर सहित संविधान सभा के सभी सदस्यों को नमन करते हुए कहा कि संविधान ने जनता को स्वतंत्रता, समानता के मौलिक अधिकार दिए। आज भारत एक मजबूत देश के रूप में पहचान बना रहा है।

सभी शहीदों व स्वतंत्रता सेनानियों को नमन करते हुए राज्यपाल ने कहा कि आज प्रधानमंत्री नरेंद्र मोदी के नेतृत्व में देश तेज गति से प्रगति के पथ पर अग्रसर है।

राज्यपाल ने कहा कि हरियाणा का भी इसमें महत्वपूर्ण योगदान है।

राज्यपाल ने विभिन्न क्षेत्रों में हरियाणा सरकार की उपलब्धियां भी गिनाईं। यू होने सभी से अपने कर्तव्य का ईमानदारी से निर्वहन करने की प्रतिज्ञा लेने का आह्वान भी किया। समारोह स्थल पर पहुंचने से पूर्व राज्यपाल प्रोफेसर असीम कुमार घोष ने पंचकूला के सेक्टर 12 स्थित शहीद स्मारक पर पहुंच कर शहीदों को पुष्पांजलि अर्पित कर श्रद्धांजलि दी।

चंडीगढ़

हरियाणा के मुख्य मंत्री नायब सिंह सैनी ने आज गणतंत्र दिवस पर गुरुग्राम में राष्ट्रीय झंडा फहराया और परेड का निरीक्षण कर मार्च पास्ट से सलामी ली। प्रदेशवासियों को गणतंत्र दिवस की बधाई देते हुए मुख्यमंत्री ने संविधान शिल्पी बाबा साहेब डॉ भीमराव अंबेडकर समेत संविधान सभा के सभी सदस्यों को नमन किया। मुख्यमंत्री ने कहा कि गणतंत्र दिवस विविधता में एकता की याद दिलाता है। श्री नायब सिंह ने कहा कि आज देश प्रधानमंत्री के विकसित भारत के संकल्प के साथ कदम से कदम मिलाकर तेज गति से आगे बढ़ रहा है। मेक इन इंडिया और स्वदेशी अभियान ने हमें आयातक से निर्यातक राष्ट्र की ओर अग्रसर किया है।

उन्होंने कहा कि राष्ट्र की प्रगति में हरियाणा का भी महत्वपूर्ण योगदान रहा है। आज हरियाणा 3 लाख 53 हजार रुपए प्रति व्यक्ति आय के साथ देश के बड़े राज्यों में प्रथम स्थान पर है। विश्व की 500 फॉर्च्यून कंपनियों के 250 से अधिक कार्यालय हरियाणा के गुरुग्राम में स्थित हैं। हरियाणा ओलंपिक व अन्य अंतरराष्ट्रीय खेल प्रतियोगिताओं में सर्वाधिक पदक जीतने वाला राज्य है।

इस दौरान मुख्यमंत्री ने अपनी सरकार की उपलब्धियां भी गिनाई और कहा कि सरकार ने विधानसभा चुनाव के दौरान जारी अपने संकल्प पत्र में दिए 217 संकल्पों में से 54 संकल्पों को 1 साल में ही पूरा कर लिया है। उन्होंने सभी से आह्वान किया कि वो गणतंत्र दिवस पर हरियाणा को हर दृष्टि से देश का सर्वश्रेष्ठ राज्य बनाने का संकल्प लें।

अश्विनी कुमार शर्मा

चंडीगढ़
